

வேதத்தின் வழியில் பொருளாதார ஆசீர்வாதம்



(நீதிமொழிகள் புத்தகத்திலிருந்து)

நீதிமொழிகள் புத்தகம் நாம் இந்த பூமியில் வெற்றியுள்ள வாழ்க்கை வாழ்வதற்கான பல ஆலோசனைகளை நமக்கு தருகிறது. இந்த பூமியில் வாழ்ந்த மிகச் சிறந்த செல்வந்தர்களில் ஒருவர் சாலமோன். தேவ ஆவியானவரின் உதவியோடு பொருளாதார ஆசீர்வாதங்களுக்கான வழிகளையும் நீதிமொழிகள் புத்தகத்தில் எழுதியுள்ளார். அவைகளை நாம் கைக்கொள்ளும்போது தேவன் நம்மை பொருளாதாரத்தில் தழைக்கச் செய்வார்.

1. தேவனை பணத்தினால் கனம்பண்ணுங்கள் (SERVE and honor God with your finances)

“உன் பொருளாலும் உன் எல்லா விளைவின் முதற்பலனாலும் கர்த்தரைக் கனம்பண்ணு. அப்பொழுது உன் களஞ்சியங்கள் பூரணமாய் நிரம்பும்” என்று நீதிமொழிகள் 3:9,10 வசனங்கள் கூறுகிறது. தேவன் நம் முடைய தேவைகள் அனைத்தையும் சந்திக்க வாக்குப்பண்ணியுள்ளார். ஆனால் நாம் அதற்கான நிபந்தனைகளை நிறைவேற்ற வேண்டும். இங்கு நம்முடைய பொருளாலும், முதற்பலனாலும் கர்த்தரை கனம்பண்ண வேண்டுமென்று வேதம் கூறுகின்றது. நாம் எப்படி நம்முடைய பொருளால் தேவனை கனம்பண்ண முடியும்?

முதலாவது நம்முடைய தசம்பாகங்களை ஆலயத்திற்கு கொண்டுவந்து தேவனுக்கு கொடுக்க வேண்டும் (மல்கியா 3:10; லேவி.27:30). தேவ ராஜ்யத்தின் பணிக்காக உற்சாகமாக நமது காணிக்கைகளைக் கொடுக்க வேண்டும். அதுமட்டுமல்லாமல், நம்முடைய பணம் அனைத்தும் தேவன் நமக்கு தந்தது என்ற உணர்வோடு நல்ல உக்கிராணக்காரர்களாக உண்மையோடு பணத்தைக் கையாள வேண்டும். நாம் தேவனுக்கு பொருளாதாரத்தில் முதலிடம் கொடுக்கும்போதுதான் அவரே எல்லா ஆசீர்வாதங்களுக்கும் காரணர் என்பதை நம் வாழ்வில் வெளிப்படுத்துகிறோம். அவ்வண்ணம் செய்யும்போது கர்த்தர் நமக்காக வானத்தின் பலகணிகளை திறந்து நம்மை ஆசீர்வதிப்பார்.

2. கடினமாக வேலை செய்யுங்கள் (STRAIN every nerve)

‘சோம்பற்கையால் வேலை செய்கிறவன் ஏழையாவான். சுறுசுறுப்புள்ளவன் கையோ செல்வத்தை உண்டாக்கும்’ என்று நீதிமொழிகள் 10:4 கூறுகிறது. சோம்பேறியுடைய ஆத்துமா விரும்பியும் ஒன்றும் பெறாது; ஜாக்கிரதையுள்ளவர்களுடைய ஆத்துமா புஷ்டியாகும்

என்று நீதிமொழிகள் 13:4 கூறுகிறது. நம்முடைய வாழ்க்கையில் அறிவு, திறமைகள் போன்றவைகள் இருந்தாலும் நாம் ஜாக்கிரதையோடும், சுறுசுறுப்பாகவும், கடினமாகவும் உழைக்காவிட்டால் பொருளாதார ஆசீர்வாதத்தை பெற முடியாது. சோம்பேறியை தரித்திரம்தான் தேடிவரும் என்று வேதம் கூறுகிறது (நீதி. 6:9-11; 18:9; 19:15; 20:4, 13; 21:25; 22:13; 24:30-34). ஆறுநாள் வேலைசெய்ய வேண்டும் (யாத். 34:21) என்று வேதம் கூறுகிறது. ஒருவன் வேலை செய்ய மனதில்லாதிருந்தால் அவன் சாப்பிடவும் கூடாது என்று பவுல் கட்டளையிடுகிறார் (2 தெச. 3:10). ஈசாக்கு அந்த தேசத்தில் விதை விதைத்தான். கர்த்தர் அவனை ஆசீர்வதித்தார் என்று வேதம் கூறுகிறது (ஆதி. 26:12). எந்த ஒரு வேலையையும் அற்பமாக எண்ணாமல் கடினமாக உழைக்க வேண்டும். அதேசமயம், வேலைக்கு அடிமையாக மாறிவிடக்கூடாது (workaholic). நமது சரீர. ஆவிக்குரிய, மனநிலை ஆரோக்கியத்திற்கு போதிய ஓய்வும் இளைப்பாறுதலும் அவசியம் என்று வேதம் போதிக்கிறது.

கடினமாக மட்டுமல்லாமல் நேர்மையாகவும் உழைக்க வேண்டும். பொய் சொல்லி பணம் சம்பாதித்தல் (நீதி. 19:22; 26:6; 19:1), நேர்மையற்ற முறைகளை கடைபிடித்தல் (நீதி. 20:10; 13:11), திருட்டு செயல்கள் ஆகியவை கிறிஸ்தவர்களுக்கு உகந்ததல்ல. அவைகளை கர்த்தர் வெறுக்கிறார். செல்வத்தை பார்க்கிலும் நற்கீர்த்தி மிகவும் முக்கியம் (நீதி. 22:1).

3. சரியாகத் திட்டமிட்டு பொருளாதாரத்தை நிர்வாகம் செய்யுங்கள் (SKETCH out a plan)

நம்முடைய வருமானத்தைத் திட்டமிட்டு செலவிட வேண்டும் என்று வேதம் வலியுறுத்துகிறது. “வெளியில் உன் வேலையை எத்தனப்படுத்தி. வயலில் அதை ஒழுங்காக்கி, பின்பு உன் வீட்டைக் கட்டு” என்று நீதிமொழிகள் 24:27 கூறுகிறது. “ஜாக்கிரதையுள்ளவனுடைய நினைவுகள் (ஆங்கிலத்தில் Careful planning of the diligent) செல்வத்துக்கு ஏதுவாகும்” என்று நீதிமொழிகள் 21:5-ல் வாசிக்கிறோம். நாம் பொருளாதாரத்தில் முன்னேற்றம் அடைய, நம்முடைய வருமானத்திற்குள் செலவு செய்வது மிகவும் அவசியம். திருமணமான ஒவ்வொருவரும் தன்னுடைய வாழ்க்கைத் துணையோடு உட்கார்ந்து வரவு-செலவை திட்டமிட வேண்டும். உணவு, உடை, பிள்ளைகளின் படிப்பு, பொழுதுபோக்கு, போக்குவரத்து, வீட்டு வாடகை, சேமிப்பு ஆகியவற்றை வருமானத்திற்குள் திட்டமிட்டு செலவு செய்ய வேண்டும். நாம் திட்டமிட தவறினால் தோல்வியடைய திட்டமிடுகிறோம் (If we fail to plan, we plan to fail) என்ற சிறந்த ஒரு கூற்று உண்டு.

நாம் உட்கார்ந்து செல்லுஞ்செலவைக் கணக்கு பார்க்க வேண்டும் என்று இயேசு கூறினார் (லூக்கா 14:30). மேலும் தேவன் நமக்குக் கொடுத்த வருமானத்திற்காக நன்றி செலுத்தி மனரம்மியத்தோடு வாழவேண்டும். மனரம்மியம் நித்தியவிருந்து என்று நீதிமொழிகள் 15:15 கூறுகிறது.

4. எதிர்கால மற்றும் எதிர்பாராத தேவைகளுக்காக சேமிக்க பழகுங்கள் (SAVE for the future)

‘முடன் தன் வருமானத்தை சேமிக்காமல் அனைத்தையும் செலவழித்துப் போடுகிறான்’ (நீதிமொழிகள் 21:20). ஆனால் ஞானமுள்ளவனோ எறும்பைப்போல எதிர்காலத்திற்காக சேர்த்து வைக்கிறான் (நீதி. 6:6-8) என்று வேதம் கூறுகிறது. நமது வருமானத்தில் 10% தசமபாகம், 10% சேமிப்பு, 80% மற்ற செலவுகளுக்காக என்று திட்டமிடுவது நன்மைகளைக் கொண்டுவரும். எதிர்கால தேவைக்காகவும், எதிர்பாராத தேவைக்காகவும் சேமிப்பு அவசியம். யோசேப்பு பரிபூரணமுள்ள ஏழு

வருஷங்களில் விளைச்சலில் ஐந்தில் ஒரு பங்கை சேமித்து வைத்தான். அது பிற்காலத்தில் ஜனங்களுக்கு ஆசீர்வாதத்தை கொண்டு வந்தது (ஆதி.41:34-36).

ஜப்பானியர்கள் வருமானத்தில் 25% சேமிக்கிறார்கள். ஐரோப்பியர்கள் 15-20% சேமிக்கிறார்கள். ஆனால் அமெரிக்கர்கள் வருமானத்திற்கு அதிகமாக 1% செலவழிக்கிறார்கள் என்று ஒரு புள்ளிவிபரம் கூறுகிறது. நாம் எப்படி? சேமிக்க பழகுங்கள்.

5. ஏழைகளுக்கு இரங்குங்கள் (SUPPORT the needy)

'உதாரகுணமுள்ள ஆத்துமா செழிக்கும்' என்று நீதிமொழிகள் 11:25 கூறுகிறது. நீதிமொழிகள் 28:27ல் தரித்திரனுக்குக் கொடுப்பவன் தாழ்ச்சியடையான் என்று வேதம் கூறுகிறது. மேலும் ஏழைக்கு இரங்குகிறவன் கர்த்தருக்கு கடன் கொடுக்கிறான். அவன் கொடுத்ததை அவர் திரும்பக் கொடுப்பார் என்றும், ஏழையின் கூக்குலுக்கு தன் செவியை அடைத்துக் கொள்ளுகிறவன் தானும் சத்தமிட்டு கூப்பிடும்போது கேட்கப்பட மாட்டான் என்றும் வேதம் கூறுகிறது (நீதிமொழிகள் 19:17; 21:13). இந்த வசனங்கள் நாம் ஏழைகளுக்கு உதவ வேண்டும் என்பதை வலியுறுத்துகிறது. குறிப்பாக திருச்சபைகளிலுள்ள ஏழை மக்களுக்கு உதவி செய்யுங்கள். 'உன்னிலுள்ள ஏழைச் சகோதரனுக்கு நீ உதவி செய்யும்போது கர்த்தர் நீ கையிட்டு செய்யும் எல்லாக் காரியங்களிலும் உன்னை ஆசீர்வதிப்பார்' என்று வேதம் கூறுகிறது (உபா.15:7-10). விசேஷமாக விசுவாச குடும்பத்தார்களுக்கு நன்மை செய்யக்கடவோம் என்று பவுல் கூறுகிறார் (கலா.6:10). ஆதித்திருச்சபையைப் போல் நாமும் தரித்திரரை நினைத்துக் கொள்ள ஜாக்கிரதையாக இருக்கும்போது தேவன் நம்மேல் பிரியமாயிருப்பார். நம்முடைய ஆசீர்வாதத்தை பெருகச் செய்வார். வர்த்திக்கச் செய்வார் (கலாத்தியர் 2:10; 2கொரி.9:7-10).

6. யுகித்து முதலீடு செய்வதை விட்டுவிடுங்கள் (STEER CLEAR of speculative investments)

ஒரு காரியத்தில் நிச்சியமில்லாத படசத்தில் யுகித்து துணிந்து முதலீடு செய்வது ஆபத்தையும் பொருளாதார நஷ்டத்தையும் கொண்டுவரும்.

கடன் படாதிருங்கள் (Don't go into debt)

கடன் வாங்கினவன் கடன் கொடுத்தவனுக்கு அடிமை என்று நீதிமொழிகள் 22:7 கூறுகிறது. நீங்கள் ஏற்கனவே கடன்பட்டிருப்பீர்களானால் அதை அடைக்க முயற்சி எடுங்கள் (சங்கீதம் 37:21).

கையடித்து கொடுத்துப்பிணைப்படாதிருங்கள் (Avoid Co-Signing)

கையடித்து உடன்பட்டு, கடனுக்காகப் பிணைப்படுகிறவர்களில் ஒருவனாகாதே, செலுத்த உனக்கு ஒன்றுமில்லாதிருந்தால் நீ படுத்திருக்கும் படுக்கையையும் அவன் எடுத்துக்கொள்ளவேண்டியதாகுமே என்று வேதம் எச்சரிக்கிறது (நீதி. 22:26, 27:17:18).

'தீவிரமாய் ஐசுவரியவானாகும் முயற்சியில் ஈடுபடாதிருங்கள் (Avoid get-rich-quick schemes)

'ஐசுவரியவானாக தீவிரிக்கிறவனோ ஆக்கினைக்கு தப்பான். உண்மையுள்ள மனுஷன் பரிபூரண ஆசீர்வாதங்களைப் பெறுவான் (நீதி.28:20) என்றும், 'வஞ்சனையால் தேடின பொருள் குறைந்துபோம். கைப்பாடாய்ச்

சேர்க்கிறவனே விருத்தியடைவான்' (நீதி.13:11) என்று வேதம் கூறுகிறது. சூதாட்டம், பந்தயம்கட்டுதல், லாட்டரி போன்றவற்றில் விசுவாசிகள் ஈடுபடக்கூடாது. தீவிரமாக பணக்காரனாக வேண்டும் என்று தவறான வழிகளை முயற்சிக்காதீர்கள். உழைத்து முன்னேற பிரயாசப்படுங்கள். நீதிமொழிகள் 12:11; 23:4,5; 28:22 ஆகிய வசனங்களை வாசியுங்கள். இன்று அநேக பண மோசடிகள் சமூக வலைதளங்கள் மூலம் நடைபெற்று கொண்டிருக்கிறது. மிகவும் கவனமாயிருங்கள். இல்லாவிடில் ஏமாந்து நஷ்டப்படுவீர்கள்.

7. வீண் செலவை தவிர்த்தீடுங்கள் (STOP Wasteful Spending)

“வேண்டிய செல்வம் ஞானவானுடைய வீட்டில் உண்டு. மூடனோ அதை செலவழித்து போடுகிறான்” (நீதி.21:20). பொருளாதாரக் குறைச்சலுக்கான காரணங்களில் ஒன்று வீண் செலவு செய்தல். அவசியமற்ற. உபயோகமில்லாத, தரமற்ற பொருட்களை தேவையின்றி வாங்க முயற்சிக்காதிருங்கள். பணத்தை ஒரு காரியத்திற்காக செலவழிக்கும் முன் ஜெபித்து, இது அவசியம் தானா? பிரயோஜனமாயிருக்குமா? கிறிஸ்துவ அறநெறியை பிரதிபலிக்குமா? வீண் செலவைக் கொண்டுவருமா? என்று குடும்பத்துடன் யோசித்து, செலவிடும்போது வீண் செலவைத் தவிர்க்க முடியும்.

அடிக்கடி ஹோட்டலில் சாப்பிடுவது, விளம்பரங்களைப் பார்த்து யோசிக்காமல் பொருள்களை, ஆடைகளை வாங்குவது போன்றவை தவிர்க்கப்பட வேண்டும். எதையும் மற்றவர்களை பிரியப்படுத்தும் நோக்கத்துடன் வாங்காதீர்கள், செய்யாதீர்கள். நீங்கள் செலவுபண்ணும் ஒவ்வொரு காரியமும் தேவனுக்கு பிரியமானதாயிருக்கட்டும். தேவபிள்ளைகள் ஆடம்பரங்களை தவிர்க்க வேண்டும். கஞ்சத்தனமாக இருக்கக்கூடாது, ஆனால் சிக்கனமாக இருக்க பழக வேண்டும். இவைகள் பொருளாதார ஆசீர்வாதத்திற்கு வழிவகுக்கும்.

8. தேவனிடம் ஜெபியுங்கள் (SEEK God in Prayer)

இறுதியாக பொருளாதார ஆசீர்வாதத்திற்காக தேவனை நோக்கி ஜெபியுங்கள். தேவன் நமக்கு ஞானமும், பெலனும் தந்து நம்முடைய கைகளின் பிரயாசத்தை ஆசீர்வதித்து, வீண் செலவுகளுக்கு விலக்கி நம்மை காத்துக்கொள்ளாத பட்சத்தில் நாம் பொருளாதார ஆசீர்வாதம் பெற முடியாது. “கர்த்தருடைய ஆசீர்வாதமே ஐசுவரியத்தைத் தரும்” (நீதி.10:22) என்றும் கர்த்தரை நம்புகிறவனோ செழிப்பான் (நீதி.28:25) என்றும் வேதம் தெளிவாக கூறுகிறது. கர்த்தர் ஐசுவரியம் அடையப்பண்ணுகிறவர் (1சாமு.2:7). ஐசுவரியம் தேவனாலே வருகிறது (1 நாளா.29:12). ஆகவே நாம் ஜெபத்தில் தேவனை சார்ந்திருந்து, அவரை நம்பி, முயற்சி செய்யும்போது தேவன் நமக்கு ஐசுவரியத்தை சம்பாதிப்பதற்கான ஞானத்தையும் பெலனையும் வாய்ப்புகளையும் அளிக்கிறார் (உபா. 8:18; நீதி.22:4).

அன்பான தேவ ஜனமே, நம்மை ஆசீர்வதிப்பதே தேவனுக்குப் பிரியம். நாம் மேற்கூறிய வேத ஆலோசனைகளின்படி நம்முடைய வாழ்க்கையை அமைத்துக்கொள்ளும்போது, தேவன் நம்முடைய பொருளாதாரத்தை ஆசீர்வதிப்பார்! விருத்தியடையச் செய்வார்!

Rev. Dr. ஜெரி டேனியல்

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி மத்திய மண்டலம்.